



Journal of World Religions and Interfaith

ISSN: 2958-9932 (Print), 2958-9940 (Online)

Vol. 3, Issue 1, Spring 2024, PP. 137-156

HEC: <https://hjrs.hec.gov.pk/index.php?r=site%2Fresult&id=1089593>

#journal_result

Journal homepage: <https://journals.iub.edu.pk/index.php/jwrih>

Issue: <https://journals.iub.edu.pk/index.php/jwrih/issue/view/168>

Link: <https://journals.iub.edu.pk/index.php/jwrih/article/view/2912>

DOI: <https://doi.org/10.52461/jwrih.v3i1.2912>

Publisher: Department of World Religions and Interfaith Harmony, the Islamia University of Bahawalpur, Pakistan



Title The Development and Evolution of Kalam Discussions in the Indian Subcontinent: An Exploration of Islamic Theological Debates



Author (s): **Dr. Hafiz Muhammad Tahir Al Mustafa**
Assistant Professor, Department of Islamic Studies
University of Sialkot



Received on: 08 May, 2024
Accepted on: 15 June, 2024
Published on: 30 June, 2024

Google Scholar



Citation: Dr. Hafiz Muhammad Tahir Al Mustafa. 2024. "The Development and Evolution of Kalam Discussions in the Indian Subcontinent: An Exploration of Islamic Theological Debates". *Journal of World Religions and Interfaith Harmony* 3 (1):137-56. <https://doi.org/10.52461/jwrih.v3i1.2756>.



Publisher: The Islamia University of Bahawalpur, Pakistan



Journal of World Religions and Interfaith Harmony by the [Department of World Religions and Interfaith Harmony](#) is licensed under a [Creative Commons Attribution 4.0 International License](#).

علم الکلام اور بر صغیر پاک و ہند میں کلامی مباحث کا آغاز و ارتقاء

The Development and Evolution of Kalam Discussions in the Indian Subcontinent: An Exploration of Islamic Theological Debates

Dr. Hafiz Muhammad Tahir Al Mustafa

Assistant Professor, Department of Islamic Studies

University of Sialkot. Email: tahir.almustafa@uskt.edu.pk

Abstract

This research undertakes a comprehensive examination of the development and evolution of kalam discussions in the Indian subcontinent, with a specific focus on Pakistan and India. Kalam, a vital component of Islamic theology, has undergone significant transformations in the region, shaped by historical, cultural, and intellectual factors. Through a critical analysis of primary sources, including theological treatises, commentaries, and debates, this study traces the trajectory of kalam discussions from the early Islamic period to the 19th century. It explores the contributions of influential scholars, the emergence of distinct theological schools, and the engagement with philosophical and mystical ideas. This research reveals the dynamic and diverse nature of Islamic theological thought in the Indian subcontinent, highlighting its ongoing relevance and significance in contemporary Muslim intellectual discourse. By shedding light on the evolution of kalam discussions, this study aims to enhance our understanding of Islamic theology, its historical development, and its continued impact on Muslim thought and culture.

Keywords: Kalam Discourses, Indian Subcontinent, Development & Evolution of Theological Debates.

"علم الکلام" مرکب اضافی ہے۔ یہ علوم میں سے ایک ایسے علم کا اسم ہے جو عقائد دینیہ کے متعلق بحث کرتا ہے۔ صدر اسلام میں علم الکلام کے متعلق اباحت کم تھیں مگر بعد ازاں دیگر اقوام و ملل کے ساتھ ملاہست اور یونانی فلسفہ کے ساتھ ارتباط نے اس علم کی نئے جہتیں متعارف کروائیں۔ مختلف ادوار میں ارتقائی منازل طے کرتے ہوئے اس علم کی مختلف تعریفات سامنے آئیں۔ پہلی صدی ہجری کے فقہ حنفی کے بانی امام ابو حنیفہ نعمان بن ثابت (80ھ-150ھ) نے عقائد کے متعلق احکام کی معرفت کو "الفقہ الاکبر" کہا ہے۔² چوتھی صدی ہجری کے مشہور فلسفی ابو نصر فارابی نے علم الکلام کو ایک معاونتی علم قرار دیا جو کہ احکام کے استنباط میں مدد دیتا ہے۔³ مصر کے مشہور عالم شیخ مصطفیٰ عبدالرازق (1885-1997) نے تمام علوم دینیہ میں کلام کیا ہے اور اس میں دو گروہ بنائے ہیں۔ ایک وہ ہے جس میں انسان مسلم نصوص دین سے استنباط کرتا ہے۔ دوسرا وہ گروہ ہے جس میں انسان دین میں سے عقائد و احکام اور مخالف کو عقلی دلائل کے ساتھ چت کرنے کا ملکہ حاصل کرتا ہے⁴ اور علوم کے دوسرے گروہ کو ہی علم الکلام کہا جاتا ہے

چھٹی صدی ہجری کے امام محمد بن محمد الغزالی نے اپنی تصنیف "احیاء علوم الدین" میں توحید باری تعالیٰ، اللہ تعالیٰ کی ذات و صفات کے متعلق اباحت کو علم الکلام میں شمار کیا ہے۔⁵ مزید برآں اسلام کے مختلف پہلوؤں پر ہونے والے اعتراضات کے جوابات دینا بھی علم الکلام کا ہی حصہ ہے۔ آٹھویں صدی ہجری کے اشعری عالم علامہ عضد الدین ابی نے بھی اسی قول کی تائید کی

¹ بیاضی، قاضی کمال الدین احمد، اشارات المرام من عبارات الامام، زمزم پبلیشرز، کراچی، 2004ء، ص: 28-29

² امام ابو حنیفہ نے علم الکلام کی جو تعریف کی ہے اس کے اثرات مابعد کلامیہ پر بھی ہیں جیسے علامہ سعد الدین تفتازانی نے علامہ عمر نسفی کی کتاب العقائد کی شرح میں تصریح کی ہے کہ دلائل کے ساتھ عقائد کی معرفت کو علم الکلام کہا جاتا ہے۔ یہی حنفی فکر ہمیں کمال بن ہمام صاحب فتح القدر کی کتاب المسایرہ میں بھی ملتی ہے اور اسی لیے المسامرہ فی شرح المسایرہ میں بھی یہ قول ملتا ہے کہ "وهذا التعریف ماخوذ من قول ابی حنیفہ رضی اللہ عنہ" تفصیل کے لیے دیکھیے: تفتازانی، سعد الدین، شرح عقائد نسفیہ، لاہور: مکتبہ رحمانیہ، ص: 2۔ کمال الدین بن ابی الشریف،

المسامرہ فی شرح المسایرہ، مکتبہ الازہریہ للتراث، قاہرہ، 2006ء، ص: 10

³ ابو نصر فارابی، احیاء العلوم، دار مکتبۃ اللہلال، بیروت، 1996ء، ص: 86-87

⁴ مصطفیٰ عبدالرازق، تمہید تاریخ الفلسفۃ الاسلامیہ، مکتبہ اسکندریہ، مصر، 2010ء، ص: 259

⁵ الغزالی، ابو حامد، محمد بن محمد، احیاء علوم الدین، دار حزم، بیروت، 2006ء، ص: 21-22

ہے⁶۔ آٹھویں صدی ہجری کے ہی مشہور متکلم علامہ سعد الدین تفتازانی (متوفی 793ھ - 1390ء) نے علم الکلام کی تعریف یوں کی ہے: "أنه علم يقتدر معه على إثبات العقائد الدينية بإيراد الحجج ودفع الشبه" ⁷ مصر کے فلسفی اور عربی دان علامہ شریف جرجانی (740ھ - 816ھ) نے علم الکلام کی مباحث میں قانون اسلام کے مطابق اللہ تعالیٰ کی ذات و صفات اور مبداء و معاد کی ممکنات کے احوال کے علم کو شامل کیا ہے۔ ⁸ مصر کے عظیم داعی اور عالم شیخ محمد عبدہ (1849ء - 1905ء) نے علم الکلام کو یوں متعارف کروایا:

" علم يبحث فيه عن وجود الله وما يجب ان يثبت له من صفات وما يجوز ان يوصف به وما يجب ان ينفي عنه ، وعن الرسل وما يجب ان يكونوا عليه وما يجوز ان ينسب اليهم وما يمتنع ان يلحق بهم" ⁹

اس تعریف میں سابقہ علماء و متکلمین کی نسبت ایمان باللہ کے ساتھ ایمان بالرسالت کی مباحث کو بھی شامل کیا گیا ہے۔ اسلامی فلسفہ و عقیدہ کے استاد پروفیسر ڈاکٹر حسن محمود عبد اللطیف الشافعی نے اپنے زمانہ کے مطابق علم الکلام کی تعریف یوں کی ہے:

"انه العلم الذى يبحث فيه عن الاحكام الشرعية الاعتقادية التى تتعلق بالالهيات او النبوات او السمعيات، من اجل ابرهنه عليها، ودفع الشبه عنها"

یہ تعریف اس علم کے اہم مسائل اور بحث کے میدان کو زیادہ واضح کرتی ہے۔ اور یہ بنیادی مباحث الہیات، نبوات، سمعیات ہیں۔

⁶ الابن، عبد الرحمن بن احمد، المواقف في علم الکلام، عالم الكتب، بیروت، ص: 7، س-ن

⁷ تفتازانی، مسعود بن عمر، سعد الدین، شرح المقاصد في علم الکلام، ج: 1، ص: 7


⁸ الکلام علم يبحث فيه عن ذات الله وصفاته واحوال الممكنات من المبداء والمعاد على قانون الاسلام - والقيد الاخير لاجراچ العلم الالهى للفلاسفه - تفصیل کے لیے دیکھیے: شریف جرجانی، علی بن محمد، کتاب التعريفات، انتشارات ناصر خسرو، ایران،

1306ھ، ص: 80

⁹ محمد عبدہ، رسالۃ التوحید، دار الشروق، 1994ء، بیروت، ص: 17

علم الکلام کے مختلف اسماء:

دوسری صدی ہجری میں پہلی مرتبہ علم الکلام کی اصطلاح استعمال کی گئی اور اس سے مراد ایسا علم لیا جاتا تھا جس میں عقائد دینیہ کے متعلق بحث کی جاتی ہو۔ بعد ازاں اس کی مختلف مباحث، اسلوب بحث و تحقیق کی بنیاد پر اس کے مختلف اسماء مروج ہوئے۔ ذیل میں ان کا اجمالی خاکہ بیان کیا جاتا ہے:



علم الکلام میں مختلف مذاہب:

اہل اسلام میں علم الکلام میں مختلف مذاہب کسی حادثہ کے طور پر وقوع پذیر نہیں ہوئے بلکہ کسی بھی فرقہ یا مذہب کے باقاعدہ ایک شکل اختیار کرنے میں مختلف مراحل ہیں جس کی بنیاد کا اختلاف ہے۔ مسلمانوں میں جب بھی علمی یا عملی سطح پر اختلاف واقع ہو تو پھر اہل فکر و نظر کی ایک جماعت نے اپنے اپنے نقطہ ہائے نظر کے لیے کچھ اصول وضع کیے اور ان اصولوں کی تبلیغ و تشہیر کے لیے محنت کی گئی۔ پھر اس مسلک و مذہب کی تائید میں کتب تصنیف کی جاتی ہیں۔ بعض اوقات ان مخصوص افکار و نظریات کے بانی کے جائے سکونت یا نام کی طرف نسبت کی وجہ سے فرقہ کا نام پڑ جاتا ہے۔ اس فرقہ کے متبعین میں سے اگر

کوئی بعد میں نئی جہات متعارف کروائے یا بانی فرقہ کی نسبت زیادہ قبول عام حاصل کر لے تو اسے کے نام سے بھی فرقہ منسوب ہو جاتا ہے۔

شیخ ابوزہرہ مصری نے اپنی مشہور زمانہ کتاب "تاریخ المذہب الاسلامیہ فی السیاسۃ والعقائد و تاریخ المذہب الفقہیہ" میں اسلامی مذاہب کو تین حصوں میں تقسیم کرتے ہیں:

سیاسی مذاہب:

اعتقادی مذاہب:

فقہی مذاہب:

سیاسی مذاہب:¹⁰

مسلمانوں کے مابین مسئلہ خلافت اگرچہ اختلاف پیدا کرنے کے لیے نہیں پیدا ہوا تھا بلکہ خلافت ابو بکر و عمر رضی اللہ عنہما میں نظام خلافت بحسن و خوبی سرانجام چلتا رہا مگر سیدنا عثمان رضی اللہ عنہ کے دور کے اواخر میں فتنہ و شورش کا آغاز ہوا جس سے مختلف نظریات کے حامل افراد منصفہ شہود پر آئے۔ ان کا ابتدائی نقطہ اختلاف تو مسئلہ خلافت ہی تھا مگر اپنے مقاصد کے حصول کے لیے احتیاط کا دامن ہاتھ سے چھوٹا، قرآن سنت کی ایسی تعبیرات پیش کی گئیں جن سے اپنے مقاصد کے آئینہ دار اصول وضع کیے گئے۔ اس طرح وہ گروہ ایک فرقہ کی شکل اختیار کر گئے اور پھر فرقوں میں بھی کئی تقسیمات ہو گئیں۔ شیخ ابوزہرہ نے سیاسی فرقوں میں شیعہ اور ان کے تمام ذیلی (سببہ¹¹، غرابیہ¹²، کیسانیہ¹³، زیدیہ¹⁴، امامیہ اثنا عشریہ¹⁵، اسماعیلیہ¹⁶،

¹⁰ اس قسم کو یہاں ذکر اس لیے کیا جا رہا ہے کیونکہ ان مذاہب کی بنیاد اگرچہ سیاسی ہے مگر ان فرقوں نے اپنے سیاسی نظریات کی تشہیر و تبلیغ میں جب قرآن و سنت سے استشہاد کیا تو ایسے معانی اخذ کیے جن کا تعلق عقائد سے بنتا ہے۔ جیسے شیعہ میں سے کچھ غالی فرقے الوہیت علی کے علاوہ قرآن کے غلطی سے حضور نبی اکرم ﷺ کے پاس آجانے کا عقیدہ رکھتے ہیں۔ اسی طرح خوارج مرتکب گناہ کو کافر گردانتے تھے۔

¹¹ اس فرقہ کا بانی عبد اللہ ابن سبأ تھا۔ یہ غالی شیعہ تھے۔ ان کے عقائد میں بنیادی بات یہ تھی کہ ان کے نزدیک ذات خداوندی حضرت علی رضی اللہ عنہ میں حلول کر آئی ہے۔ (العیاذ باللہ) اس فرقہ کا دائرہ اسلام سے خارج تصور کیا جاتا ہے۔

¹² یہ فرقہ بھی غالی شیعہ تھا۔ اس کے خیال میں جبرائیل نے وحی نبی اکرم ﷺ کی بجائے حضرت علی رضی اللہ عنہ کے پاس لانی تھی۔ سیدنا ﷺ و علی رضی اللہ عنہ میں مشابہت کی وجہ سے وہ غلطی سے حضور نبی اکرم ﷺ کے پاس وحی لے گئے۔ کوئے کو کوئے سے مشابہت ہوتی ہے اور کوئے کو عربی میں غراب کہا جاتا ہے۔ اسی وجہ سے اس فرقہ کو فرقہ غرابیہ کہا جاتا ہے۔ یہ فرقہ بھی دائرہ اسلام سے خارج تصور کیا جاتا ہے

حاکمیہ¹⁷، نصیریہ¹⁸ فرقے، اور خوارج¹⁹ اور ان کے تمام ذیلی (ازارقہ²⁰، نجدات²¹، صفریہ²²، عجارودہ²³، اباضیہ²⁴، یزیدیہ²⁵، میمونہ²⁶) فرقوں کو شامل کیا ہے۔ ذیل میں ان فرقوں کو ایک درجہ بندی میں بیان کیا جاتا ہے:

¹³ اس فرقہ کا بانی مختار ثقفی ہے۔ اس کے مقام سکونت کیسان کی طرف نسبت کی وجہ سے اسے فرقہ کیسانیہ کہا جاتا ہے۔ ان کے عقائد میں "بداء، عصمت امام، رجعت امام اور تاسخ ارواح شامل ہیں۔

¹⁴ یہ فرقہ اپنے عقائد کے اعتبار سے اہلسنت کے قریب ترین ہے۔ ان کے نزدیک امام کو منتخب کرنا منصب نبوت کے لیے لازم نہ تھا۔ مفضل کی امامت بھی جائز ہوتی ہے۔ دو علاقوں میں دو امام ہو سکتے ہیں۔ گناہ کبیرہ کا مرتکب ابدی جہنمی ہے۔ مؤخر الذکر عقیدہ معتزلہ سے ماخوذ ہے۔

¹⁵ امامیہ کے نزدیک شخصاً صریح الفاظ میں مابعد امام کی تعیین کر دی جاتی ہے۔ اس امر میں تمام امامیہ متحد انخیال ہیں کہ نبی و وصی میں وحی الہی کے ماسوائے سرے سے کوئی فرقہ امتیاز نہیں ہوتا۔ ان میں سے حضرت علی سے لے کر حضرت مہدی موعود تک بارہ آئمہ کو ماننے والے امامیہ اثنا عشریہ کہلاتے ہیں۔ ان کی نگاہ میں امام قانون سازی کا مکمل اختیار رکھتا ہے، معصوم عن الخطا ہوتا ہے، امام سے معجزات کا ظہور ہوتا ہے، امام علم کلی سے بہرہور ہوتا ہے اور تحفظ شریعت کے لیے امام ناگزیر ہوتا ہے۔


¹⁶ فرقہ اسماعیلیہ امامیہ کی ہی ایک شاخ ہے۔ ان کا اثنا عشریہ شیعہ کے ساتھ اختلاف حضرت جعفر صادق کے بیٹے اسماعیل کی امامت کی وجہ سے ہے۔ اور اسماعیل بن جعفر صادق کی نسبت کی وجہ سے ہی ان کو اسماعیلیہ بھی کہا جاتا ہے۔ ان میں سے جن لوگوں نے ہندو، برہمن اور یہودیوں کے ساتھ ملاہست اختیار کی ان کے عقائد میں کافی حد تک منفی تبدیلی واقع ہوئی۔ یہ لوگ اپنے عقائد کو کسی پر ظاہر نہ کرتے تھے۔ اس وجہ سے انہیں باطنیہ بھی کہا جاتا تھا۔

¹⁷ باطنیہ کے عقائد کے زیر سایہ ہی فرقہ حاکمیہ پروان چڑھا جس میں سے بعض کا یہ کہنا تھا کہ ذات خداوندی آئمہ میں حلول کر آئی ہے۔ اس گروہ کا سرغنہ ایک غالی شیعہ حاکم بامر اللہ فاطمی تھا جو لوگوں اپنی عبادت کرنے کی دعوت دیا کرتا تھا۔

¹⁸ شیعہ میں سے ہی ایک غالی فرقہ "نصیریہ" بھی ملک شام میں ہی پیدا ہوا۔ یہ بعض معاملات میں اسماعیلیہ کی طرف منسوب تھا اور بعض معاملات میں اثنا عشریہ کی طرف منسوب ہوتے تھے۔ گویا یہ غالی شیعوں کے افکار و نظریات کا معجون مرکب بن گیا۔ انہوں نے سیدہ سے الوہیت علی اور باطنیہ سے شریعت کے ظاہر باطن کا مسئلہ سیکھا۔

¹⁹ وہ لوگ جنہوں نے جنگ صفین میں حضرت علی کا ساتھ دیا مگر حضرت امیر معاویہ کی طرف سے ثالثی کی تجویز کو قبول کرنے کی وجہ سے آپ کا ساتھ چھوڑ دیا۔ بعد ازاں آپ کے بھی خلاف ہو گئے۔ ان کے مشہور عقائد میں خلیفہ کا آزادانہ انتخاب، خلیفہ کے لیے قریشی ہونا لازم نہیں، اقامت امام کا عدم وجوب، ہر گناہ گار کا فرہے شامل ہیں۔ بعد ازاں ان میں اختلاف پیدا ہوا اور ان میں مختلف فرقے بن گئے۔

²⁰ یہ نافع بن ازرق حنفی کے پیروکار تھے۔ یہ عقائد کے اعتبار سے سب فرقوں میں زیادہ سخت تھا اور تعداد میں بھی زیادہ تھے۔ یہ گناہ گار کو دائمی جہنمی، شادی شدہ زانی کے عدم سنگسار، پاکدامن عورتوں پر حد لگانے کو نہیں مانتے تھے۔



²¹ اس فرقہ کے لوگ نجدہ بن عویمر کے پیروکار تھے۔ عقائد میں یہ ازرقہ سے ذرا مختلف تھے ان کے نزدیک مسلمان بچوں کا قتل جائز نہ تھا البتہ ذی اور معاہدہ کا قتل جائز سمجھتے تھے۔ اقامت امام کو مصلحت کے پیش نظر واجب سمجھتے تھے۔ سجدات ایک نظریہ میں باقی خوارج سے بالکل ممتاز تھے وہ ہے ان کا تقیہ کرنا۔ یعنی وہ جب چاہتے جان و مال کی حفاظت کی خاطر اپنے آپ کو غیر خوارج متعارف کروادیتے تھے۔

²² اس فرقہ کے لوگ زیاد بن الاصفر کے پیروکار تھے۔ یہ مرتکبین کبیرہ کو کافر کہنے میں مختلف الخیال تھے۔ ان کے نظریات ازرقہ کے مقابلہ میں کم درجے پر تھے مگر دیگر فرقوں کے مقابلے میں منتشر تھے۔

²³ عبدالکریم بن عجر اس فرقہ کا بانی تھا۔ اسی کے نام کے ایک حصہ سے اس فرقہ کو منسوب کیا گیا ہے۔

²⁴ یہ لوگ عبداللہ بن اباضیہ کے پیرو تھے۔ خارجیوں میں سے یہ معتدل ترین تھے اور رائے میں عام مسلمانوں کے قریب تھے۔ فرقہ اباضیہ والوں نے ایک فقہ بھی مرتب کی۔

²⁵ یہ یزید بن ابی انبیہ خارجی کے متبع تھے جو پہلے اباضی تھا۔ ان کے نزدیک اللہ تعالیٰ عجیبوں میں ایک رسو بھیجے گا جو نعوذ باللہ شریعت محمدی ﷺ کو منسوخ کر دے گا۔

²⁶ یہ لوگ میمون عجر دی کے پیروکار تھے۔ اس فرقہ میں نبات اولاد اور بہن بھائیوں کے بیٹوں سے نکاح کو جائز سمجھتے تھے۔

اعتقادی مذاہب:

وہ افراد جنہوں نے قرآن کی تعلیم براہ راست نبی اکرم ﷺ سے پائی تھی اور جہاں اشکال محسوس کرتے تو بارگاہ نبوت سے استفادہ کرتے تھے۔ مزید برآں ان کے سامنے ذات خداوندی کی دلیل حضور نبی اکرم ﷺ موجود تھے۔ اس لیے وہ ذات و صفات الہیہ کی اجاث میں نہ پڑے۔ بعد ازاں جب مسلمانوں کا دیگر اقوام و ملل کے ساتھ واسطہ پڑا تو انہوں نے اپنے طرز فکر و نظر سے اللہ تعالیٰ کی ذات و صفات اور مغیبات کے متعلق سوالات پیدا کیے۔ ایرانی فلسفہ کے ساتھ جب مسلمانوں کو واسطہ پڑا تو یہ مسائل مزید گھمبیر ہو گئے۔ حکومتی سطح پر اسلامی عقائد کے متعلق اٹھائے جانے والے اعتراضات کے جوابات دینے کی کوشش کی گئی۔ شیخ ابوزہرہ کا کہنا ہے کہ "اعتقادی اختلاف عقیدہ کے جوہر و مغز میں پیدا نہیں ہوا تھا بلکہ یہ اختلاف ان فلسفیانہ مسائل میں تھا جن کو جوہری عقیدہ سے کوئی تعلق نہیں۔ جوہری عقائد سے مراد خدا کی وحدانیت کا عقیدہ، رسولوں پر ایمان، روزِ آخرت پر ایمان، اور اس بات پر ایمان کہ آں حضور ﷺ جو مسائل و احکام لائے تھے وہ سب حامل صدق و صواب تھے۔ اختلافی مسائل کا مرکز و محور یہ امور تھے:-

1. جبر و اختیار کا مسئلہ

2. مرتکب کبائر اور اس کا شرعی حکم

3. قرآن کا مخلوق یا غیر مخلوق ہونا

انیسویں صدی کے مشہور تاریخ دان اور فلسفی علامہ شبلی نعمانی (1857ء-1914ء) نے امت میں فکری اختلاف درج ذیل چار اصولوں میں ہوا ہے۔

1. صفات الہی کا اثبات و نفی

2. جبر و قدر

3. عقائد و اعمال

4. عقل و نقل

ملت اسلامیہ میں اعتقادی مذاہب امت کے مختلف گروہوں کی باہمی فکری و عملی کشمکش اور فلسفہ اور منطق کے اثرات کی وجہ سے پیدا ہوئے۔ ان مسائل کی بنا پر جبریہ، قدریہ، مرجیہ، معتزلہ، اشاعرہ اور ماتریدیہ معرض وجود میں آئے۔ آٹھویں صدی ہجری سے بارہویں صدی ہجری تک لوگ عقائد میں امام اشعری اور امام ماتریدی کے متبع رہے جس کی وجہ سے کوئی نیا فرقہ

معروض وجود میں نہ آیا۔ یہ تقلید اس قدر فروغ پکڑی کہ آئمہ و مجتہدین کے اقوال کو ہی تقدیس کا مرتبہ دیا جانے لگا، فتاویٰ میں تقلید کے ساتھ ساتھ اعتقادی مذاہب میں بھی استدلال کا دائرہ محدود کرتے ہوئے تقلید سے کام لیا جانے لگا تو ان کے رد عمل میں چند جدید فرقے سامنے آئے جن میں سے ایک ایک فرقہ وہابیہ ہے جس نے اپنا تعلق امام ابن تیمیہ کے سلفی عقائد کے ساتھ جوڑا۔ جس کی سرپرستی شیخ عبدالوہاب نجدی نے کی۔ شیعہ کے فرقہ اثنا عشریہ میں سے ہی ایک شخص شیخ علی محمد بہائی نے فرقہ بہائیہ کی بنیاد رکھی جس کے عقائد نظریات اسلامی عقائد و نظریات سے قطعاً مختلف ہیں۔ اور تیسرا فرقہ قادیانی ہے جس کی بنیاد غلام احمد قادیانی نے رکھی۔

برصغیر میں کلامی مباحث کا آغاز و ارتقاء

برصغیر پاک و ہند میں مسلمانوں کی آمد 712ء میں ہوئی۔ محمد بن قاسم (695ء-715ء) پہلے مسلم فاتح کے طور پر ہندوستان میں داخل ہوا۔ ان کے ساتھ مسلم صوفیاء کی ایک جماعت تھی جنہوں نے اشاعت اسلام کا کام کیا۔ یہ لوگ طبعاً نرم مزاج، صلح جو اور انسان دوست تھے۔ اختلافات میں پڑنا تو درکنار مخالفین کو بھی گلے لگاتے تھے۔ کسی بھی مملکت یا علاقہ میں اختلافی مباحث کا آغاز تب ہی ہوتا ہے جب ایک ہی فرقہ کے لوگ آپس میں الجھ پڑیں یا ان کے ساتھ کچھ ایسے افراد آجس جو نظریاتی اور فکری اعتبار سے مختلف ہوں۔ اس فکری اور تہذیبی ملاہست سے نئی مباحث جنم لیتی ہیں۔

علم الکلام کی تعریف اور اس کی مباحث کا تعین کرنے کے بعد اس مقالہ میں برصغیر پاک و ہند کے صرف ان حالات کا تذکرہ کریں گے جو کلامی مباحث کے آغاز و ارتقاء کے متعلق ہیں۔ مزید برآں اس تحقیق میں پندرہویں صدی عیسوی کے نصف اخیر سے انیسویں صدی تک کی کلامی مباحث کو جو ارتقاء نصیب ہوا اس کا تذکرہ کیا جائے گا۔

پندرہویں صدی عیسوی کے نصف اخیر میں ایران میں صفوی خاندان کے شاہ اسماعیل کے برسر اقتدار آنے اور اثنا عشریہ شیعیت کو اپنی سلطنت کے سرکاری مذہب قرار دینے کے ہندوستان میں کلامی مباحث کے آغاز پر براہ راست اثرات ہیں۔ انہی کی اقتداء کرتے ہوئے برصغیر میں بھی تین سلطنتوں میں اثنا عشری شیعیت کو سرکاری مذہب قرار سے دیا گیا۔ اول: یوسف عادل شاہ کی سلطنت بیجاپور، اندھرا پردیش کی قطب شاہی سلطنت، سوم: احمد نگر کی سلطنت۔

صفوی خاندان²⁷ کی مذہبی پالیسی کے اثرات میں سے ایک یہ بھی تھا کہ ان کی ظلم و جبر کی وجہ سے مایہ ناز سنی علماء نے ایران سے دیگر ممالک کی طرف ہجرت کرنا شروع کر دی۔ ان میں سے ایک مشہور ایرانی عالم و شاعر مصلح الدین لاری (890-980) تھے جنہوں نے انڈیا کی طرف ہجرت کی۔ آپ علم الکلام کے مایہ ناز عالم تھے۔ آپ نصیر الدین ہمایوں²⁸ (1508-1556) کی مغلیہ سلطنت میں صدر کے عہدہ پر فائز رہے۔ ہمایوں کی وفات کے بعد سلطنت عثمانیہ کی طرف ہجرت کر گئے۔ پہلا وہ مہاجر عالم جو ایران سے آیا اور برصغیر میں علم الکلام کی تدریس کی وہ فتح اللہ شیرازی²⁹ متوفی 1588ء ہے جس کے ساتھ برصغیر کے تمام علماء اپنی نسبت کرنے میں عار محسوس نہیں کرتے تھے۔ ممکن ہے کہ اس کی وجہ یہ ہو کہ وہ اپنے عقائد میں اس قدر متشدد نہیں تھے۔

1530ء میں ظہیر الدین بابر³⁰ کی وفات کے دس سال بعد ہمایوں کو شیر شاہ سوری³¹ نے شکست دی اور وہ ایران بھاگنے پر مجبور ہو گیا۔ ایران کے صفوی خاندان نے ہمایوں کی خوب آؤ بھگت کی۔ 10 سال کی جلا وطنی کے بعد بعد ہمایوں نے جب ہند میں واپسی کا ارادہ ظاہر کیا تو صفوی خاندان نے اپنی فوج کے ساتھ اس کی مدد کی اور ہمایوں 1555ء میں دوبارہ دہلی اور آگرے کا اقتدار حاصل کر سکا۔ ایران میں صفوی خاندان کے برسر اقتدار آنے سے شیعیت کو سرکاری مذہب کی حیثیت حاصل تھی اور اسی دور میں شیعہ معقولات کو بھی عروج ملا۔ ہمایوں کا تقریباً پچیس سال ایران میں وقت گزارنا اور پھر واپسی پر ایرانی فوج کی مدد سے ہندوستان پر دوبارہ اقتدار حاصل کرنا، کی وجہ سے اس پر شیعیت کا الزام بھی لگایا گیا ہے اور اسے بے بنیاد بھی کہا گیا ہے لیکن اس کے باوجود اس حقیقت سے صرف نظر نہیں کیا جاسکتا کہ ہمایوں اگر شیعہ نظریات کا حامی نہیں تو کم از کم مخالف بھی نہیں

²⁷ صفوی خاندان (سلسلہ حکومت: ۹۰۷-۱۱۳۵ھ) ایک شیعہ خاندان تھا جس نے اپنے دور حکومت میں شیعہ مذہب کو حکومتی سطح پر رائج کیا اور پہلی مرتبہ پورے ایران میں شیعہ حکومت قائم ہوئی۔

²⁸ نصیر الدین محمد ہمایوں، جو 1530ء تا 1540ء اور پھر 1555ء تا 1556ء مغلیہ سلطنت کے حکمران رہے۔
²⁹ فتح اللہ شیرازی ایک تبحر ایرانی عالم تھے۔ ان کا زمانہ 16 ویں صدی عیسوی کا ہے۔ علم ہیئت، نجوم اور جبر ثقیل کے ماہر تھے۔ اس کے علاوہ ادبیات حدیث و تفسیر میں بھی مہارت رکھتے تھے۔

³⁰ ظہیر الدین محمد بابر (پیدائش 14 فروری 1483ء - وفات 26 دسمبر 1530ء)، ہندوستان میں مغل سلطنت کا بانی تھے۔
³¹ شیر شاہ سوری، کا اصل نام فرید خان تھا۔ تاریخ دان شیر شاہ سوری کو برصغیر کی اسلامی تاریخ کا عظیم رہنما، فاتح اور مصلح مانتے ہیں۔ مغل شہنشاہ ہمایوں کو شکست دے کر ہندوستان پر اپنی حکمرانی قائم کی۔

تھا۔ کیونکہ پچیس سال کا دورانیہ اور فوجی امداد نے اس میں مفاہمت پیدا کر دی تھی۔ مزید برآں جو ایرانی علماء و متکلمین ہمایوں کے ساتھ آئے ان کے نظریات کی ترویج پر بھی ہمایوں نے کوئی خاص قدغن نہ لگائی۔

مورخین نے اگرچہ سنی شیعہ اختلافات کا تذکرہ ہمایوں کے دور سے کیا ہے مگر ظہیر الدین بابر کی ہمایوں کے نام کی جانے والی وصیت میں شیعہ سنی اختلافات سے درگزر کرنا اس طرف بھی توجہ دلاتا ہے کہ یہ اختلافات ظہیر الدین بابر کے دور میں بھی موجود تھے۔³²

ہمایوں اچانک حادثاتی موت کی وجہ سے 1556ء میں فوت ہو گیا جس وجہ سے زیادہ دیر تک حکومت نہ کر سکا۔ حکومت کو باگ دوڑ ہمایوں کے جواں سال بیٹے جلال الدین اکبر³³ کے ہاتھ آئی جو کہ "ناخواندہ محض"³⁴ تھا۔ اس لیے چاہیے تھا کہ وہ فوجی و سیاسی مہمت کی طرف اپنی توجہ مرکوز رکھتا اور علمی معاملات راسخ علماء کو سپرد کرتا، مگر اکبر نے مذہبی معاملات میں دخل دینا شروع کیا۔ مختلف مسالک و مذاہب کے لوگوں سے ملاقات کرتا اور ان کے ادیان و مذاہب کے متعلق آگہی حاصل کرتا۔ یہ معاملہ اس حد تک بڑھا کہ اکبر کے دربار میں عیسائی، ملحدین، شیعہ اور مسلمانوں کے عقائد کے متعلق مباحثہ ہونے لگا۔ ملا عبد القادر بدایونی³⁵ (1540ء-1615ء) لکھتے ہیں: "در ہر رکنے ازارکان دین و عقیدہ از عقیدہ اسلامیہ چہ در اصول و چہ در فروغ مثل نبوت و کلام و رویت و تکلیف و تکوین، و حشر و نشر شبہات گوناگوں بہ تمسخر و استہزاء آوردہ"³⁶

یعنی عقائد اسلامیہ میں سے ہر عقیدہ، ارکان دین خواہ وہ اصول ہوں یا فروغ مثلاً مباحث نبوت، مسئلہ خلق قرآن، رویت باری تعالیٰ، قدر و جبر، حیات بعد الموت جیسے تمام مسائل پر بے جا طویل بحثیں ہوئیں۔

³² محمد اکرام، شیخ، رود کوثر، ادارہ ثقافت اسلامیہ، لاہور، 2005ء، ص: 23

³³ ابوالفتح جلال الدین محمد اکبر (15 اکتوبر 1542 - 27 اکتوبر 1605)، اکبر اعظم کے نام سے مشہور تیسرا مغل شہنشاہ تھا، جس نے 1556 سے 1605 تک حکومت کی۔ اکبر اپنے والد، ہمایوں کے بعد ایک ریجنٹ، بیرم خان کے ماتحت تخت نشین ہوا، جس نے نوجوان شہنشاہ کی ہندوستان میں مغل سلطنت کو بڑھانے اور مضبوط کرنے میں مدد کی۔

³⁴ اکبر کے متعلق یہ اصطلاح مولانا سید ابوالحسن علی ندوی نے استعمال کی ہے۔ تفصیل کے لیے دیکھیے: ابوالحسن علی ندوی، تاریخ دعوت و عزیمت، مجلس نشریات و تحقیقات، لکھنؤ، 2005ء، ج: 4، ص: 81

³⁵ ملا عبد القادر بدایونی مغلیہ سلطنت میں فارسی مورخ اور مترجم کی حیثیت سے تاریخ میں معروف ہیں۔ منتخب التواریخ ان کی معروف تصنیف ہے۔

³⁶ ملا عبد القادر بدایونی، منتخب التواریخ، ص: 307

درج بالا تمام اجحاث کا تعلق علم الکلام سے ہے۔ ہمایوں کے دور میں اگرچہ شیعہ علماء معقولات کو مملکت میں ایک خاص مقام حاصل تھا مگر اکبر کے دور میں ارکان دین کی اصول و فروع جیسے نبوت، مسئلہ کلام الہی، رویت باری تعالیٰ، جبر قدر، تکوین کائنات، اور بعثت بعد الموت جیسی اجحاث پر مناظرے کروائے گئے اور ایسی مجالس کو سرکاری سرپرستی حاصل ہو گئی تھی۔

1014ھ میں جلال الدین اکبر بادشاہ کا انتقال ہوا تو حضرت مجدد شیخ احمد سرہندی³⁷ نے ہندوستان میں احيائے دین کے لیے اپنے تجدیدی کارنامے سرانجام دیے۔ شیخ احمد سرہندی کو مجدد الف ثانی کہنے والوں میں تین گروہ³⁸ زیادہ مشہور ہیں جنہوں نے اپنے اپنے ذوق کے مطابق آپ تجدیدی کارناموں کو دیگر کارناموں پر فوقیت دی ہے۔ سید ابوالحسن علی ندوی کے نزدیک شیخ احمد سرہندی کے تجدیدی کارناموں کا سرچشمہ "نبوت محمدی ﷺ کی ابدیت و ضرورت اور اس پر اعتماد کی بحالی" کو قرار دیتے ہیں جن کے ضمن میں دیگر تمام تجدیدی کارنامے سرانجام پاتے ہیں۔³⁹

شیخ احمد سرہندی کے تجدیدی کارناموں کی ہم جہتی ان اقتباس سے بھی ظاہر ہوتی ہے کہ: یہ کام کیا تھا؟ روح و فکر اسلامی کی جلاو تازگی، وقت کے اہم ترین اور سنگین فتنوں کا سدباب اور استیصال، نبوت محمدی اور شریعت اسلامی کی صداقت و ابدیت پر از سر نو اعتقاد و اعتماد بحال کرنا، ریاضت و اشراقیت پر مبنی اس روحانی تجربہ اور تلاش حقیقت اور خداسی کی کوشش کی طلسم شکنی جو محمد عربی ﷺ کی پیروی اور اتباع سے بے نیاز ہو "ہمہ اواست" اور وحدۃ الوجود کے عقیدہ اور نظریہ کی پردہ کشائی جو اپنے غلو و مبالغہ اور اشاعت و قبولیت کے نقطہ عروج پر پہنچ چکا تھا، اور جس سے عقائد میں تزلزل اور مسلم معاشرہ میں انتشار پیدا ہو رہا تھا اور اس کے متوازی "وحدۃ الشہود کے مسلک و نظریہ کو مدلل و مرتب شکل میں پیش کرنا، بدعات (جنہوں نے ایک مستقل تشریح کی شکل اختیار کر لی تھی) کی کھلی ہوئی تردید و مخالفت حتیٰ کہ "بدعت حسنہ" کے وجود سے بھی انکار اور پھر آخر میں ہندوستان میں اسلام کے اکھڑتے ہوئے قدموں کو جمانے، اکبری عہد کے مخالف اسلام اثرات کے ختم کرنے اور ہندوستان میں

³⁷ شیخ احمد سرہندی المعروف مجدد الف ثانی کا مکمل نام شیخ احمد سرہندی ابن شیخ عبدالاحد فاروقی (1564ء—1624ء) دسویں صدی ہجری کے نہایت ہی مشہور عالم و صوفی تھے۔

³⁸ گروہ اول کا کہنا کہ ہندوستان میں اسلام کو برہمنیت یا کسی دوسرے مذہب میں مدغم ہونے کے بچانا سب سے بڑا تجدیدی کارنامہ ہے۔ گروہ ثانی کا کہنا ہے کہ شریعت کو بہر صورت طریقت پر فوقیت دینا سب سے بڑا تجدیدی کارنامہ ہے۔ گروہ ثالث کا کہنا ہے کہ وحدۃ الوجود کے مقابلہ میں وحدۃ الشہود کا نقطہ نظر بیان کرنا سب سے بڑا تجدیدی کارنامہ ہے۔

³⁹ تفصیل کے لیے دیکھیے: ابوالحسن علی ندوی، تاریخ دعوت و عزیمت، ج:4، ص:195

ایک ایسا تجدیدی دینی انقلاب لانے کی حکیمانہ اور کامیاب کوشش جس کے نتیجے میں ایک طرف اکبر کے تخت پر محی الدین اورنگ زیب عالمگیر تخت نشین ہوتا ہے، دوسری طرف حکیم الاسلام حضرت شاہ ولی اللہ دہلوی اور ان کے خلفاء و تلامذہ کا وہ سلسلہ وجود میں آتا ہے جو روحانی و باطنی طور پر اسی سلسلہ سے وابستہ اور منسوب ہے۔⁴⁰ اس قدرے طویل اقتباس کو ذکر کرنے کا مقصد یہ واضح کرنا تھا کہ شیخ احمد سرہندی کے دور میں کون سی مباحث علمیہ کا دور دورہ تھا۔

ہندوستان کے مدارس میں علم الکلام کا نصاب:

ڈاکٹر عبدالحی لکھنوی (متوفی 1341ھ-1923ء) نے ہندوستان کا درس نصاب اور اس کے تغیرات کے عنوان سے ایک کتابچہ لکھا ہے جس میں علم الکلام کی تدریس کا مرحلہ وار جائزہ لیا گیا ہے۔ ذیل میں اس کا خلاصہ بیان کیا جاتا ہے۔
دور اول: اس کا آغاز ساتویں صدی ہجری یعنی تیرھویں صدی عیسویں سے سمجھنا چاہیے اس میں کلام پر شرح صحائف اور بعض مقامات پر تمہید ابوشکور سالمی پڑھائی جاتی تھیں۔

دور ثانی: اس دور کا آغاز نویں صدی ہجری کے آخر سے ہوتا ہے۔ اس دور میں میر سید شریف کے تلامذہ نے شرح مطالع، شرح موقف کو رواج دیا اور تفتازانی کے شاگردوں نے مطول و مختصر کی بنیاد ڈالی اور تلوت و شرح عقائد نسفی کو رواج دیا۔
دور سوم: دسویں صدی کے اخیر میں میر فتح اللہ شیراز (ایران) سے ہندوستان آئے، اکبر نے ان کو عضد الملک کا خطاب دے کر پذیرائی کی، انہوں نے سابق نصاب درس میں کچھ معقولی کتابوں کے اضافے کئے اور انھیں کے زیر اثر ہندوستانی نصاب میں ان کا رواج ہوا۔ آپ نے شرح عقائد نسفی، معہ حاشیہ خیالی کا اضافہ کیا۔ اس دور کی افادیت و اہمیت کے متعلق لکھتے ہیں کہ اس درس کو مقبولیت عام اس وقت حاصل ہوئی جب فتح اللہ شیرازی نے اس کو رواج دیا اور ان کے شاگرد اور شاگردوں کے شاگرد ہندوستان میں پھیل گئے۔ مفتی عبدالسلام، شاہ فتح اللہ شیرازی کے جلیل القدر شاگرد تھے انہوں نے چالیس سال تک لاہور میں بیٹھ کر درس دیا۔ اور ہزاروں کو فائدہ پہنچایا۔

دور چہارم: بارہویں صدی ہجری میں یہ دور قائم ہوا اور اس کی بنیاد ملا نظام الدین سہالوی نے رکھی۔ کلام میں میرزاہد، شرح مواقف اور شرح عقائد جلالی شامل رکھی۔⁴¹

⁴⁰ ابوالحسن علی ندوی، تاریخ دعوت و عزیمت، ج:4، ص:192

مولانا سید عبدالحی کے اس جائزہ سے درج ذیل نتائج اخذ کیے جاسکتے ہیں۔

- برصغیر پاک و ہند میں سنی علم الکلام کی تدریس کا منظم انداز گیارہویں صدی ہجری / سترہویں صدی عیسوی میں لاہور شہر میں ہوتا ہوا نظر آتا ہے۔
- برصغیر پاک و ہند میں علم الکلام کی تدریس پر ایرانی علوم عقلیہ کے اثرات ہیں۔
- علم الکلام میں جلال الدین دوانی کی شرح عقائد العضدیہ، الجرجانی کی شرح الموقف، تفتازانی کی شرح العقائد النسفیہ، تفتازانی کی المقاصد، تفتازانی کی شرح عقائد نسفیہ پر خیالی کا حاشیہ پڑھی جاتی رہیں۔

ہندوستان کے ممتاز علمی حلقے


شیخ محمد اکرام نے سید سلیمان ندوی کی طرف منسوب ایک مضمون کا حوالہ دیتے ہوئے فتح اللہ شیرازی سے شاہ عبد العزیز دہلوی تک علوم اسلامیہ کے ہندوستان میں فروغ کا اجمالی جائزہ یوں پیش کیا ہے:

"اکبر کے زمانے میں حکیم فتح اللہ شیرازی نے یہاں معقولات کو فروغ دیا۔ شاہجہاں اور عالمگیر کے زمانے میں ملا عبد الحکیم سیالکوٹی اور میر زاہد ہروی نے منطق اور فلسفے کا درس دیا۔ انہی کے تلامذہ میں سے شاہ ولی اللہ، فرنگی محل اور خیر آباد کی درسگاہوں میں متاخرین کے معقولات اور شروح و حواشی کی بہار آئی۔ حکیم فتح اللہ شیرازی، کے شاگرد عبد السلام لاہوری اور ان کے شاگرد ملا عبد السلام اودھی، ان سے ملا قطب الدین سہالوی، ان سے ملا قطب الدین صاحب شمس آبادی،، ملا امان اللہ بنارس اور قاضی محب اللہ بہاری نے اور ملا قطب الدین سہالوی کے صاحبزادہ ملا نظام الدین نے، ملا امان اللہ بنارس نے پڑھا۔ مگر نظام الدین کے وارث ملا بحر العلوم ہوئے۔ بحر العلوم سے خیر آباد کا علمی خاندان چلا، میر زاہد کا فیض شاہ عبد الرحیم دہلوی کو اور ان سے شاہ ولی اللہ صاحب کو۔ ان سے شاہ عبد العزیز صاحب کو پہنچا اور ان سے ملک میں عام ہوا۔"⁴¹

اس ترتیب کو درج ذیل نقشہ سے بھی سمجھا جاسکتا ہے۔

⁴¹ حکیم، سید عبدالحی، ہندوستان کا نصاب درس اور اس کے تغیرات، شعبہ تعمیر و ترقی، دارالعلوم ندوۃ العلماء، لکھنؤ، ص: 9-16، س۔ن

⁴² شیخ محمد اکرام، رود کوثر، ادارہ ثقافت اسلامیہ، لاہور، 2005، ص: 603-604



درج بالا اقتباس سے یہ واضح ہوتا ہے کہ بارہویں صدہ ہجری / اٹھارویں صدی عیسوی تک شاہ ولی اللہ، فرنگی محلی اور خیر آبادی در سگاہوں میں ایک ہی نوعیت کا نصاب پڑھایا جاتا رہا۔ مزید برآں یہ علم الکلام وہی تھا جو ایرانی علماء سے ہوتا ہوا برصغیر میں پہنچا تھا۔ یہ بھی کہا جاسکتا ہے کہ ایک جیسے ہی علم الکلام پر مشتمل نصاب، کلامی پہلوؤں، اور ایک ہی متن کی مختلف شروحات کو پڑھا جا رہا تھا۔ معقولات و علم الکلام میں یا تو شروحات لکھی جا رہیں تھیں یا مختلف فیہ مسائل پر ابحاث جاری تھیں۔ اس امر کی ضرورت محسوس کی جاتی تھی کہ علم الکلام کے خدوخال کو نئے سرے سے مرتب کیا جائے۔ مولانا شبلی نعمانی نے بھی اس امر کی طرف اشارہ کرتے ہوئے لکھا ہے کہ "ابن تیمیہ اور ابن رشد کے بعد بلکہ خود انہی کے زمانہ میں مسلمانوں میں جو عقلی تنزل شروع ہوا اس کے لحاظ سے یہ امید نہ رہی تھی کہ پھر کوئی صاحب دل و دماغ پیدا ہوگا۔ لیکن قدرت کو اپنی نیرنگیوں کا تماشا دکھانا تھا کہ

اخیر زمانہ میں جب مکہ اسلام کا نفس باز پسین تھا۔ شاہ ولی اللہ جیسا شخص پیدا ہوا جس کی نکتہ سنجیوں کے آگے غزالی، رازی اور ابن رشد کے کارنامے بھی ماند پڑ گئے۔⁴³

شاہ ولی اللہ نے عقائد کے ساتھ ساتھ احکام کی مصلحتیں بیان کرنا بھی اپنا مقصود ٹھہرایا۔ ان کے نزدیک نماز روز، حج زکاۃ اور دیگر احکام شرعیہ اگرچہ صرف مصلحت عقلی پر موقوف نہیں ہیں مگر ان کی عقلی توجیہ کرنا اس لیے بھی لازم ہے کہ اس سے جہاں ایک طرف مکلف کو تسلی نصیب ہوتی ہے تو دوسری طرف مفسدین کے اعتراضات کا بھی جواب بھی دیا جاتا ہے۔

برصغیر کی کلامی مباحث میں اہم دور

اٹھارویں اور انیسویں صدی کے درمیان میں ہندوستان پر عیسائیوں کے مکمل قبضہ کے بعد انہوں نے عیسائی تبلیغ کا سلسلہ شروع کیا تو برصغیر کے مسلمانوں کے ہاں علم الکلام کا ایک اور دروازہ کھل گیا۔ مسلمانوں کی طرف سے مولانا رحمت اللہ کیرانوی اور سید آل حسن رضوی کے علاوہ متعدد علماء نے رد عیسائیت پر کتب تصنیف کیں۔

تیرہویں صدی ہجری کے اختتام پر مرزا غلام احمد قادیانی (جو پہلے آریہ سماج کے خلاف مسلمانوں کی طرف سے کتب لکھا کرتے تھے) نے مہدی موعود ہونے کا دعویٰ کیا۔ بعد ازاں عیسیٰ ابن مریم اور پھر اپنے نبی ہونے کا دعویٰ کر دیا۔ علمائے حق نے اس فتنہ کی سرکوبی کے لیے متعدد کتب لکھیں۔ انیسویں صدی عیسوی میں ہی سر سید احمد خان نے عقلیت پسند افکار پیش کیے۔ مولانا عبدالحق حقانی نے ان کے رد میں تفسیر لکھی۔

اسی دور میں محمد بن عبد الوہاب نجدی کے عقائد و نظریات کے ہم خیال لوگوں نے بزعم خویش، بدعتوں کو ختم کرنے کا عزم بلند کیا۔ یہ لوگ عقائد و تعلیمات میں علامہ ابن تیمیہ سے متاثر تھے مگر بہت سے معاملات میں بغیر تقلید کے براہ راست قرآن و حدیث سے استنباط کرنے کے خواہاں تھے۔ شاہ اسماعیل دہلوی (شاہ ولی اللہ کے پوتے) بھی بدعتوں کے رد میں میدان عمل میں آئے۔ اس حوالہ سے آپ کی تحریک وہابیہ کے ساتھ مشارکت پائی جاتی ہے۔

تیرہویں صدی ہجری / انیسویں صدی عیسوی کے آغاز میں خدا کے جھوٹ بولنے اور محمد ﷺ جیسا دوسرا نبی لانے کی قدرت پر اباحت شروع ہوئیں جو کہ برصغیر میں فرقہ پرستی کی علامت سمجھی جاتی ہیں۔ اس سلسلہ میں "یک روزی" مرتبہ اسماعیل شہید دہلوی نے اس رسالہ میں یہ ثابت کیا کہ آنحضرت ﷺ کا نظیر و مثل عقلاً ممکن ہے، لیکن پایا نہیں جائے گا۔ 1230ھ /

⁴³ شبلی نعمانی، علم الکلام اور الکلام، نیس اکڈمی، لاہور، ص 86، س۔ن

1820ء میں رسالہ فی امتناع النظیر مرتبہ فضل حق خیر آبادی، نے اس رسالہ میں یہ ثابت کیا کہ آں حضرت ﷺ کے مثل و نظیر کا وجود محال ہے اور مصنف نے اس رسالہ میں شاہ اسماعیل دہلوی کی رائے کی سخت تردید کی۔ پھر ایک رسالہ مولوی سراج الدین بجنوری نے مولانا فضل حق آبادی اور شاہ اسماعیل دہلوی کی تائید میں لکھا۔⁴⁴

یہ بحث جو تقریباً انیسویں صدی کے آخر تک جاری رہی۔ ان کو سیاسی، سماجی اور علمی محرکات سے جلا بخشی گئی۔ اس صدی میں خد کے جھوٹ بولنے اور اور مثل محمد ﷺ لانے کے امکان اور عدم امکان کی بحث نے دیوبندی اور بریلوی مکاتب فکر کی قلم پزیری میں کردار ادا کیا۔ اول الذکر (یعنی دیوبندیوں) نے اس موقف کے بہت سارے پہلوؤں اور روایات جو کہ شاہ اسماعیل نے بیان کی تھیں کو اپنا لیا اور مابعد الذکر یعنی بریلوی علماء نے دیگر صوفیانہ نظریات و معمولات کے ساتھ اس موقف کو اپنا لیا جس کو خیر آبادی علماء نے بیان کیا تھا۔

مولانا عبدالحی نے اس اختلافی صورتحال میں جو کتب تصنیف کی گئیں ان کا تذکرہ درج ذیل تقسیم میں کیا ہے۔

- باری تعالیٰ سے جھوٹ کے امکان اور عدم امکان پر کتب
 - نبی اکرم ﷺ کی قبر کی زیارت پر کتابیں
 - شرک و بدعت کے مسائل و مباحث پر کتب
 - میلاد و قیام کے مسائل و مباحث پر کتب
 - سماع موتی، نذ و بیچہ، استعانت، شفاعت، تبرکات، اذان کے وقت انگو تھوں کو بوسہ دینے کی مباحث پر کتب⁴⁵
- راقم کے نزدیک ان تمام موضوعات پر بحث افراط و تفریط کا شکار ہو گئیں۔ ان اباحت کے ساتھ سیاسی، سماجی اور علمی محرکات شامل ہو گئے۔ اگر آج بھی فکر ولی اللہ کو سامنے رکھتے ہوئے تطبیق و اعتدال دینے کی کوشش کی جائے تو ان مسائل میں درمیانی راہ دی جاسکتی ہے۔

نتیجہ بحث:

⁴⁴، عبدالحی، الثقافة الاسلامیہ فی الهند، مؤسسہ ہند اوی للتعلیم والثقافہ، مصر، ص: 214

⁴⁵ ایضاً، ص: 216-219

- علم الکلام میں عقائد کے متعلق بحث کی جاتی ہے جس کی بنیادی مباحث ایمان باللہ، ایمان بالرسالہ اور تصور معاد و مغیبات ہیں۔
- صدر اسلام میں ایمان باللہ اور ایمان بالرسالہ پر اس بحث کے لیے بھی ناں ہوئیں کہ ذات خداوندی کی دلیل نبی اکرم ﷺ موجود تھے
- ملت اسلامیہ میں اعتقادی مذاہب امت کے مختلف گروہوں کی باہمی فکری و عملی کشمکش اور فلسفہ اور منطق کے اثرات کی وجہ سے پیدا ہوئے۔
- اہل اسلام میں علم الکلام میں مختلف مذاہب کسی حادثہ کے طور پر وقوع پذیر نہیں ہوئے بلکہ کسی بھی فرقہ یا مذہب کے باقاعدہ ایک شکل اختیار کرنے میں مختلف مراحل ہیں جس کی بنیادی اکائی اختلاف ہے۔
- پندرہویں صدی عیسوی کے نصف اخیر میں ایران میں صفوی خاندان کے شاہ اسماعیل کے برسر اقتدار آنے اور اثنا عشریہ شیعیت کو اپنی سلطنت کے سرکاری مذہب قرار دینے کے ہندوستان میں کلامی مباحث کے آغاز پر براہ راست اثرات ہیں۔
- جلال الدین اکبر مغل بادشاہ کے دور سے قبل برصغیر میں شیعہ و سنی علم الکلام پر ہی توجہ تھی مگر جلال الدین کے زمانہ سے لہدین اور عیسائی اعتراضات کی بنا پر علم الکلام میں ان کی مباحث بھی در آئیں۔ تو گویا علم الکلام کا حلقہ مزید وسیع ہو گیا۔
- ملاح اللہ شیرازی کے شاگردوں نے ہی برصغیر میں سنی علم الکلام کی کتب، شروحات، تعلیقات لکھنے کا آغاز کیا اور انہیں سے فرنگی محلی، خیر آبادی اور ولی اللہی مکاتب فکر سامنے آئے۔
- شاہ ولی اللہ نے عقائد کے ساتھ ساتھ احکام کی مصلحتیں بیان کرنا بھی اپنا مقصود ٹھہرایا جس نے علم الکلام کو ایک نئی جہت عطا کی۔
- اٹھارویں اور انیسویں صدی کے درمیان میں ہندوستان پر عیسائیوں کے مکمل قبضہ کے بعد انہوں نے عیسائی تبلیغ کا سلسلہ شروع کیا تو برصغیر کے مسلمانوں کے ہاں علم الکلام کا ایک اور دروازہ کھل گیا۔ مسلمانوں کی طرف سے مولانا رحمت اللہ کیرانوی اور سید آل حسن رضوی کے علاوہ متعدد علماء نے رد عیسائیت پر کتب تصنیف کیں۔

- تیرھویں صدی ہجری کے اختتام پر مرزا غلام احمد قادیانی نے مہدی موعود ہونے کا دعویٰ کیا۔ بعد ازاں عیسیٰ ابن مریم اور پھر اپنے نبی ہونے کا دعویٰ کر دیا۔ علمائے حق نے اس فتنہ کی سرکوبی کے لیے متعدد دکتب لکھیں۔
- انیسویں صدی عیسوی میں ہی سرسید احمد خان نے عقلیت پسند افکار پیش کیے۔ مولانا عبدالحق حقانی نے ان کے رد میں تفسیر لکھی۔
- تیرھویں صدی ہجری / انیسویں صدی عیسوی کے آغاز میں خدا کے جھوٹ بولنے اور محمد ﷺ جیسا دوسرا نبی لانے کی قدرت پر اباحت شروع ہوئیں جو کہ برصغیر میں فرقہ پرستی کی علامت سمجھی جاتی ہیں۔ جو کہ تقریباً انیسویں صدی کے آخر تک جاری رہی۔ ان کو سیاسی، سماجی اور علمی محرکات سے جلا بخشی گئی۔ اس بحث نے دیوبندی اور بریلوی مکاتب فکر کی قلم پزیری میں کردار ادا کیا۔